

اپنا ہاتھ اپنے گریبان میں ڈالو تو بغیر کسی عیب کے سفید نکل آئے گا
اور خوف دور ہونے (کی وجہ) سے اپنے بازو کو اپنی طرف سکیڑ لو
یہ دو دلیلیں تمہارے پروردگار کی طرف سے ہیں (ان
کے ساتھ) فرعون اور اس کے درباریوں کے پاس (جاؤ)
کہ وہ نافرمان لوگ ہیں

.32

موسیٰ نے کہا کہ اے پروردگار ان کا ایک شخص میرے ہاتھ سے
قتل ہو چکا ہے سو مجھے خوف ہے کہ وہ (کہیں) مجھ کو مار نہ ڈالیں

.33

اور ہارون (جو) میرا بھائی (ہے) اس کی زبان مجھ سے زیادہ فصیح ہے
تو اس کو میرے ساتھ مددگار بنا کر بھیج کہ میری تصدیق کرے
مجھے خوف ہے کہ وہ لوگ میری تکذیب کریں گے

.34

(خدا نے) فرمایا ہم تمہارے بھائی سے تمہارے بازو کو مضبوط کریں گے
اور تم دونوں کو غلبہ دیں گے تو ہماری نشانیوں کے سبب وہ تم تک پہنچ نہ سکیں گے
(اور) تم اور جنہوں نے تمہاری پیروی کی غالب رہو گے

.35

اور جب موسیٰ ان کے پاس ہماری کھلی نشانیاں لے کر آئے
تو وہ کہنے لگے کہ یہ تو جادو ہے جو اس نے بنا کھڑا کیا ہے
اور یہ (باتیں) ہم نے اپنے اگلے باپ دادا میں تو (کبھی) سنیں نہیں

.36

اور موسیٰ نے کہا کہ میرا پروردگار اس شخص کو خوب جانتا ہے جو اسکی طرف سے حق لے کر آیا ہے
اور جس کے لئے عاقبت کا گھر (یعنی بہشت) ہے
بے شک ظالم نجات نہیں پائیں گے

.37

- .38 اور فرعون نے کہا کہ اے اہل دربار میں تمہارا اپنے سوا کسی کو خدا نہیں جانتا
تو ہامان میرے لئے گارے کو آگ لگوا (کرائیٹیس پکوا) دو
پھر میرے لئے ایک (اونچا) محل بنا دو تاکہ میں موسیٰ کے خدا کی طرف چڑھ جاؤں
اور میں تو اسے جھوٹا سمجھتا ہوں
- .39 اور وہ اور اس کے لشکر ملک میں ناحق مغرور ہو رہے تھے
اور خیال کرتے تھے کہ وہ ہماری طرف لوٹ کر نہیں آئیں گے
- .40 تو ہم نے ان کو اور ان کے لشکروں کو پکڑ لیا اور دریا میں ڈال دیا
سو دیکھ لو کہ ظالموں کا کیسا انجام ہوا
- .41 اور ہم نے ان کو پیشوا بنایا تھا وہ (لوگوں کو) دوزخ کی طرف بلاتے تھے
اور قیامت کے دن انکی مدد نہیں کی جائے گی
- .42 اور اس دنیا میں ہم نے ان کے پیچھے لعنت لگا دی
اور وہ قیامت کے روز بھی بد حالوں میں ہوں گے
- .43 اور ہم نے پہلی امتوں کے ہلاک کرنے کے بعد موسیٰ کو کتاب دی
جو لوگوں کے لئے بصیرت اور ہدایت اور رحمت ہے
تاکہ وہ نصیحت پکڑیں
- .44 اور جب ہم نے موسیٰ کی طرف حکم بھیجا تو تم (طور کی) غرب کی طرف نہیں تھے
اور نہ (اس واقعے کے) دیکھنے والوں میں تھے

لیکن ہم نے (موسیٰ کے بعد) کئی امتوں کو پیدا کیا پھر ان پر مدت طویل گزر گئی اور نہ تم مدین کے رہنے والے تھے کہ ان کو ہماری آیتیں پڑھ پڑھ کر سناتے تھے ہاں ہم ہی تو پیغمبر بھیجنے والے تھے

.45

اور نہ تم اس وقت جبکہ ہم نے (موسیٰ کو) آواز دی طور کے کنارے تھے بلکہ (تمہارا بھیجا جانا) تمہارے پروردگار کی رحمت ہے تاکہ تم ان لوگوں کو جن کے پاس تم سے پہلے کوئی ہدایت کرنے والا نہیں آیا ہدایت کرو تاکہ وہ نصیحت پکڑیں

.46

اور (اے پیغمبر ہم نے تم کو اس لئے بھیجا ہے کہ) ایسا نہ ہو کہ اگر ان (اعمال) کے سبب جو ان کے ہاتھ آگے بھیج چکے ہیں ان پر کوئی مصیبت واقع ہو تو یہ کہنے لگیں کہ اے پروردگار تو نے ہماری طرف کوئی پیغمبر کیوں نہ بھیجا کہ ہم تیری آیتوں کی پیروی کرتے اور ایمان لانے والوں میں ہوتے؟

.47

پھر جب ان کے پاس ہماری طرف سے حق آپہنچا تو کہنے لگے کہ جیسی (نشانیوں) موسیٰ کو ملیں تھیں ویسی اس کو کیوں نہیں ملیں؟ کیا جو (نشانیوں) پہلے موسیٰ کو دی گئی تھیں انہوں نے ان سے کفر نہیں کیا؟ کہنے لگے کہ دونوں جادوگر (جادو) ہیں ایک دوسرے کے موافق اور بولے کہ ہم سب سے منکر ہیں

.48

کہہ دو کہ اگر سچے ہو تو تم خدا کے پاس سے کوئی کتاب لے آؤ جو ان دونوں (کتابوں) سے بڑھ کر ہدایت کرنے والی ہو تاکہ میں بھی اسی کی پیروی کروں

.49

50. پھر اگر یہ تمہاری بات قبول نہ کریں تو جان لو کہ یہ صرف اپنی خواہشوں کی پیروی کرتے ہیں اور اس سے زیادہ کون گمراہ ہو گا جو خدا کی ہدایت کو چھوڑ کر اپنی خواہش کے پیچھے چلے؟
بے شک خدا ظالم لوگوں کو ہدایت نہیں دیتا

51. اور ہم پے در پے ان لوگوں کے پاس (ہدایت کی) باتیں بھیجتے رہے ہیں تاکہ نصیحت پکڑیں

52. جن لوگوں کو ہم نے اس سے پہلے کتاب دی تھی وہ اس پر ایمان لے آتے ہیں

53. اور جب (قرآن) انکو پڑھ کر سنایا جاتا ہے تو کہتے ہیں کہ ہم اس پر ایمان لے آئے
بیشک ہمارے پروردگار کی طرف سے برحق ہے (اور) ہم تو اس سے پہلے کے حکم بردار ہیں

54. ان لوگوں کو دگنابدلہ دیا جائے گا
کیونکہ صبر کرتے رہے ہیں اور بھلائی کے ساتھ برائی کو دور کرتے ہیں
اور جو (مال) ہم نے انکو دیا ہے اس میں سے خرچ کرتے ہیں

55. اور جب بے ہودہ باتیں سنتے ہیں تو اس سے منہ پھیر لیتے ہیں
اور کہتے ہیں کہ ہم کو ہمارے اعمال اور تم کو تمہارے اعمال تم کو
سلام ہم جاہلوں کے خواستگار نہیں ہیں

56. (اے محمد) تم جس کو دوست رکھتے ہو اسے ہدایت نہیں
کر سکتے بلکہ خدا ہی جس کو چاہتا ہے ہدایت کرتا ہے
اور وہ ہدایت پانے والوں کو خوب جانتا ہے

57. اور کہتے ہیں کہ اگر ہم تمہارے ساتھ ہدایت کی پیروی کریں تو اپنے ملک سے اچک لئے جائیں

کیا ہم نے ان کو حرم میں جو امن کا مقام ہے جگہ نہیں دی جہاں ہر قسم کے میوے پہنچائے جاتے ہیں (اور یہ) رزق ہماری طرف سے ہے؟
لیکن ان میں اکثر نہیں جانتے

58. اور ہم نے بہت سی بستیوں کو ہلاک کر ڈالا جو اپنی (فرائی) معیشت میں اترارہے تھے

سو یہ ان کے مکانات ہیں جو انکے بعد آباد ہی نہیں ہوئے مگر بہت کم
سو یہ ان کے مکانات ہیں جو انکے بعد آباد ہی نہیں ہوئے مگر بہت کم

59. اور تمہارا پروردگار بستیوں کو ہلاک نہیں کیا کرتا جب تک ان کے
بڑے شہر میں پیغمبر نہ بھیج لے جو انکو ہماری آیتیں پڑھ پڑھ کر سنائے
اور ہم بستیوں کو ہلاک نہیں کیا کرتے مگر اس حالت میں کہ وہاں کے باشندے ظالم ہوں

60. اور جو چیز تم کو دی گئی ہے وہ دنیا کی زندگی کا فائدہ اور اس کی زینت ہے

اور جو خدا کے پاس ہے وہ بہتر اور باقی رہنے والی ہے
کیا تم سمجھتے نہیں؟

61. بھلا جس شخص سے ہم نے نیک وعدہ کیا اور اس نے اسے حاصل کر لیا

تو کیا وہ اس شخص کا سا ہے جس کو ہم نے دنیا کی زندگی کے فائدے سے بہرہ مند کیا؟
پھر وہ قیامت کے روز ان لوگوں میں ہو جو (ہمارے روبرو) حاضر کئے جائیں گے

62. اور جس روز خدا انکو پکارے گا اور کہے گا کہ میرے وہ شریک کہاں ہیں جن کا تم کو دعویٰ تھا؟

63. تو جن لوگوں پر (عذاب کا) حکم ثابت ہو چکا ہو گا وہ کہیں گے کہ

ہمارے پروردگار یہ وہ لوگ ہیں جن کو ہم نے گمراہ کیا تھا (اور)
 جس طرح ہم خود گمراہ ہوئے تھے اسی طرح ان کو گمراہ کیا تھا
 (اب) ہم تیری طرف (متوجہ ہو کر) ان سے بیزار ہوتے ہیں
 یہ ہمیں نہیں پوجتے تھے

اور کہا جائے گا کہ اپنے شریکوں کو بلاؤ تو وہ انکو پکاریں گے
 اور وہ ان کو جواب نہ دے سکیں گے اور (جب) عذاب کو دیکھ لیں گے
 (تو تمنا کریں گے کہ) کاش وہ ہدایت یاب ہوتے

اور جس روز (خدا) ان کو پکارے گا اور کہے گا کہ تم نے پیغمبروں کو کیا جواب دیا؟

تو وہ اس روز خبروں سے اندھے ہو جائیں گے اور آپس میں کچھ بھی نہ پوچھ سکیں گے

لیکن جس نے توبہ کی اور ایمان لایا اور عمل نیک کیے تو امید ہے کہ وہ نجات پانے والوں میں ہو

اور تمہارا پروردگار جو چاہتا ہے پیدا کرتا ہے اور (جسے چاہتا ہے) برگزیدہ کر لیتا ہے

انکو اس کا اختیار نہیں ہے

یہ جو شرک کرتے ہیں خدا اس سے پاک و بالاتر ہے

اور ان کے سینے جو کچھ مخفی کرتے ہیں اور جو یہ ظاہر کرتے ہیں تمہارا پروردگار اس کو جانتا ہے

اور وہی خدا ہے اس کے سوا کوئی معبود نہیں

دنیا اور آخرت میں اسی کی تعریف ہے

اور اسی کا حکم اور اسی کی طرف تم لوٹائے جاؤ گے

71. کہو بھلا دیکھو تو اگر خدا تم پر ہمیشہ قیامت کے دن تک رات (کی تاریکی) کئے رہے تو خدا کے سوا کون معبود ہے جو تم کو روشنی لادے؟
تو کیا تم سنتے نہیں

72. کہو تو بھلا دیکھو تو اگر خدا تم پر ہمیشہ روز قیامت تک دن کئے رہے تو خدا کے سوا کون معبود ہے کہ تم کو رات لادے جس میں تم آرام کرو؟
تو کیا تم دیکھتے نہیں؟

73. اور اس نے اپنی رحمت سے تمہارے لئے رات کو اور دن کو بنایا
تاکہ تم اس میں آرام کرو اور (اس میں) اس کا فضل تلاش کرو
اور تاکہ شکر کرو

74. اور جس دن وہ ان کو پکارے گا اور کہے گا کہ میرے وہ شریک جن کا تمہیں دعویٰ تھا کہاں گئے؟

75. اور ہم ہر ایک امت میں سے گواہ نکالیں گے
پھر کہیں گے کہ اپنی دلیل پیش کرو تو وہ جان لیں گے کہ سچ بات خدا کی ہے
اور جو وہ افترا کیا کرتے تھے ان سے جاتا رہے گا

76. قارون موسیٰ کی قوم میں سے تھا اور ان پر تعدی کرتا تھا
اور ہم نے اسکو اتنے خزانے دیئے تھے کہ ان کی کنجیاں ایک طاقتور جماعت کو اٹھانی مشکل ہوتیں
جب اس سے اس کی قوم نے کہا کہ اترائیے مت کہ
خدا اترانے والوں کو پسند نہیں کرتا

77. اور جو (مال) تم کو خدا نے عطا فرمایا ہے اس سے آخرت (کی بھلائی) طلب کیجئے

اور دنیا سے اپنا حصہ نہ بھلایئے
 اور جیسی خدا نے تم سے بھلائی کی ہے (ویسی) تم بھی (لوگوں سے) بھلائی کرو
 اور ملک میں طالب فساد نہ ہو
 کیونکہ خدا فساد کرنے والوں کو دوست نہیں رکھتا

78. بولا کہ یہ (مال) مجھے میری دانش (کے زور) سے ملا ہے
 کیا اس کو معلوم نہیں کہ خدا نے اس سے پہلے بہت سی امتیں جو اس
 سے قوت میں بڑھ کر اور جمعیت میں بیشتر تھیں ہلاک کر ڈالی تھیں؟
 اور گنہگاروں سے ان کے گناہوں کے بارے میں پوچھا نہیں جائے گا

79. تو (ایک روز) قارون (بڑی) آرائش (ٹھاٹھ) سے اپنی قوم کے سامنے نکلا
 جو لوگ دنیا کی زندگی کے طالب تھے کہنے لگے کہ
 جیسا (مال و متاع) قارون کو ملا ہے کاش (ایسا ہی) ہمیں بھی ملے وہ تو بڑا ہی صاحب نصیب ہے

80. اور جن لوگوں کو علم دیا گیا تھا وہ کہنے لگے کہ تم پر افسوس
 مومنوں اور نیکو کاروں کے لئے (جو) ثواب خدا (کے ہاں تیار ہے
 وہ) کہیں بہتر ہے اور وہ صرف صبر کرنے والوں کو ہی ملے گا

81. پس ہم نے قارون کو اور اس کے گھر کو زمین میں دھنسا دیا
 تو خدا کے سوا کوئی جماعت اس کی مدد گار نہ ہو سکی اور نہ وہ بدلے سکا

82. اور وہ لوگ جو کل اس کے رتبے کی تمنا کرتے تھے صبح کو کہنے لگے
 ہائے شامت خدا ہی تو اپنے بندوں میں سے جس کے لئے چاہتا ہے
 رزق فراخ کر دیتا ہے اور (جس کے لئے چاہتا ہے) تنگ کر دیتا ہے

اگر خدا ہم پر احسان نہ کرتا تو ہمیں بھی دھنسا دیتا
ہائے خرابی کافر نجات نہیں پاسکتے

وہ (جو) آخرت کا گھر (ہے) ہم نے اسے ان لوگوں کے لئے
(تیار) کر رکھا ہے جو ملک میں ظلم اور فساد کا ارادہ نہیں کرتے
اور انجام (نیک) تو پرہیزگاروں ہی کا ہے

جو شخص نیکی لے کر آئے گا اس کے لئے اس سے بہتر (صلہ موجود) ہے
اور جو برائی لائے گا تو جن لوگوں نے برے کام کئے ان کو
بدلا بھی اسی طرح کا ملے گا جس طرح کے وہ کام کرتے تھے

(اے پیغمبر) جس (خدا) نے تم پر قرآن (کے احکام) کو فرض کیا ہے وہ تمہیں بازگشت کی جگہ لوٹا دے گا
کہہ دو کہ میرا پروردگار اس شخص کو بھی خوب جانتا ہے جو
ہدایت لے کر آیا اور (اسکو بھی) جو صریح گمراہی میں ہے

اور تمہیں امید نہ تھی کہ تم پر یہ کتاب نازل کی جائے
گی مگر تمہارے پروردگار کی مہربانی سے (نازل ہوئی)
تو تم ہرگز کافروں کے مددگار نہ ہونا

اور وہ تمہیں خدا کی آیتوں (کی تبلیغ) سے بعد اس کے کہ وہ تم پر نازل ہو چکی ہیں روک نہ دیں
اور اپنے پروردگار کو پکارتے رہو
اور مشرکوں میں ہرگز نہ ہو جاؤ

اور خدا کے ساتھ کسی اور کو معبود (سمجھ کر) نہ پکارنا
 اس کے سوا کوئی معبود نہیں
 اس کی ذات (پاک) کے سوا ہر چیز فنا ہونے والی ہے
 اسی کا حکم ہے اور اسی کی طرف تم کو لوٹ کر جانا ہے



© Copy Rights:
 Zahid Javed Rana, Abid Javed Rana
 Lahore, Pakistan
 www.quran4u.com